

தலைமை

அனைவரும் ஒருவரை ஏற்றுக் கொள்ளும் பொழுது அவர் அவர்கட்கு தலைவராகிறார். அறிவுக்கு உடல் பணிவது தலைமை உருவாவது. மரபு வாழ்வை பேய் என்று விலக்கியது. பகவான் வாழ்வின் உணர்ச்சி உடல் அறிந்து அதை அறிவுக்குக் கூறும்பொழுது எழும் எண்ணம் உடலைக் கட்டுப்படுத்துவது வாழ்வின் பரிணாம செயல் என்கிறார். கூட்டம் சேர்ந்தபின் எப்படி நகர்வது என அறியாத காலத்து ஒருவன் உயர்ந்த குரல் எழுப்பும்பொழுது கூட்டம் அவனைப் பின்பற்றுகிறது. அவன் இயல்பாகத் தலைவனாகிறான். ஆடு, மாடு, கூட்டத்தில் அது போன்று தலைமையை பெரிய உடலுள்ள ஆடு பெறுவதைக் காணலாம். உடலின் தலைமை போர் வீரனை சேனாதிபதியாகவும், அரசனாகவுமாக்கும். உயிர் உணர்வுள்ளது. உயிரின் தலைமை அரசியல்வாதி பெறும் அம்சம். எண்ணம் சிறந்து உடலையும், உயிரையும் ஆளும் பொழுது தலைமையின் சிறப்பு எழுகிறது. ஒருவரின் ஞானத்தை உலகம் போற்றி மற்ற தலைவர்கள் அவரை நாடினால், உலகத்திற்கு அவர் ஞானியாவார்.

உழைப்பாளி, நாட்டை ஆளும் நாட்டாண்மை,
அறிவால் சிறந்த அறிவாளி, அனைவரும் ஏற்கும்
ஞானி ஆகியோர் பல்வேறு நிலையில் தலைவர்களாகும்.

கணவனைப் புருஷன் எனவும், முதலாளியை ஆண்டே எனவும் கூறுவது தமிழ்ப் பரம்பரை. இயல்பாக பொருளீட்டும் ஆண் செலவை நிர்வகிக்கும் பெண்ணுக்குத் தலைவனாகிறான். சில நூறு ஆண்டுகட்கு முன் உலகெங்கும் ஆணின் தலைமையைப் போற்றிப் பணியும் பெண்ணின் மனநிலை, “என்னைக் கால்வதால் கணவன் மகிழ்வதானால், அவருக்கு அந்த மகிழ்ச்சியை நான் தடையின்றி அளிக்க விரும்புகிறேன்” என்றிருந்தது. இன்று பெண் சுதந்திரம் உச்ச கட்டத்திலிருப்பது மேல் நாடுகளின் தலைவனான அமெரிக்காவில் விவாக ரத்து 60% உள்ள நாடு. திருமணமான 15ஆம் நாளும் ரத்து செய்வதுண்டு. ரத்தே செய்ய முடியாத நிலையான திருமணமாகாமல் உடன் உறைவது நாட்டின் பண்பான நாடு.

அங்கு விவாகம் ஆகியோ, ஆகாமலோ, அதிக நாள் நீடிக்கும்
உறவு ஆண் பெண்ணை அடக்கி ஆளும் உறவு. வெகு சீக்கிரம்
பிரியும் உறவு அடக்க முடியாத ஆணைப் பெற்ற பெண் வாழ்வு.

மாறும் காலத்தையும் மாறி வரும் பண்புகளையும், காலம் மாறும்பொழுது அதையொட்டி மாறும் கலாச்சாரத்தையும், நாட்டின் எல்லையைக் கடந்து உலகுக்குப் பொதுவான உள்ளுணர்வுகளும் கண்ட இரு பேருண்மைகள்:

1. ஆள்பவனே ஆண் என்பது பெண் மனம்.
2. தன் ஆளும் வலிமையை நாடும் பெண்ணுக்கு மன உணர்வால் பணிந்து கட்டுப்பட விழையும் ஆண், ஆண்மையின் ஆன்மீக சிறப்பை நாடுபவன்.

சட்டச்சபைத் தேர்தலில் ஆளும் கட்சி எதிர்க்கட்சியாயிற்று. அடுத்த தேர்தலில் எதிர்க்கட்சி எதிர்க்கட்சியாகவே இருக்கும்பொழுது எதிர்க்கட்சி தலைவர் தேர்தலில் தோற்றார். அடுத்தவர் எதிர்க்கட்சி தலைவரானார். சட்டசபைக் கூட்டங்களில் புதிய எதிர்க்கட்சித் தலைவர், தோற்றுப் போன பழைய எதிர்க்கட்சித் தலைவர் உட்கார்ந்த நாற்காலியில் உட்கார மறுத்து தன் பணிவைப் பறைசாற்றுகிறார். அது தலைமை. தொண்டர் பணிவு. ராஜாஜியும் காமராஜும் அரசியல் எதிரிகள்.

1952 இல் காமராஜ் ராஜாஜியை முதன் மந்திரி பதவி ஏற்கும்படி அவர் வீட்டிற்குப் பல முறை சென்று வேண்டினார். கட்சியுள் எதிரியாக இருப்பது சொந்த விஷயம். கட்சிக்கு ஆட்சியிருப்பதும், போவதும், நாட்டிற்குப் பொதுவான அரசியல் முக்கியத்துவம் வாய்ந்த இலட்சியமான விஷயம்.

இலட்சியம் சொந்த மரியாதையைக் கடப்பது இலட்சியம்.

ராஜாஜி ஏற்கவில்லை. முடிவாக பதவியை ஏற்று கொஞ்ச நாளில் இராஜினாமா செய்தார். புது மந்திரி சபையை காமராஜ் அமைத்தார். இராஜாஜிக்கு அதில் ஒருவரை ஆட்சேபிக்கும் நிலை வந்தது. ராஜாஜி அதற்காக காமராஜ் வீட்டிற்குப் போனார். காமராஜ் எழுந்து வந்து குனிந்து பணிந்து ராஜாஜியை காரில் மீண்டும் ஏற்றி ராஜாஜி வீட்டிற்குப் போய் “நான் இங்கு வருவது முறை. நீங்கள் அங்கு வருவது சரியில்லை” என்று கூறி பணிந்தார். பதவி வேறுபாட்டைக் கடந்த மனம் ஏற்ற தலைமையின் இலட்சணம் அது. தலைமைக்குச் சிறப்பு வலிமை. வலிமையை ஏற்கும் எளிமை உணர்வது உடலுக்குப் பாதுகாப்பு. உள்ளத்திற்கு நிம்மதி. **தவறு செய்யவில்லை, நாம் செய்வது சரி என மனம் அமைதியடையும்.**

மன அமைதியும் உள்ளத்தின் நிம்மதியும் தரும்.

உடலின் பாதுகாப்பு எளிமை தலைமையிடம் பெறுவது.

தலைமை வளம் பெற்று வளர்ந்து நீடிப்பதுண்டு. தொண்டர், பொது மக்கள் தலைமையை நினைந்து ஜீவனில் மலரும்பொழுது சமூகம் ஒவ்வொரு மனிதனுள்ளும் வளர்கிறது. அதுவே தலைமையின் அடிப்படை வலுவடைவதாகும். சொல் பிரபலம் தரும். இனிய சொல் கேட்பவர் இதய கீதமாகும். பேச்சாளர் பெற்ற பெறும் பேர் அவர் கூறும் சொல்லை அனைவரும் விரும்பி இனித்து ஏற்பது. மேடைப் பேச்சு தேர்தலை வெல்லும். பதவி தரும். **பெற்ற பதவி நீடிப்பது தலைமையின் வலிமை.** “காங்கிரஸில் வலிமையுள்ளவர் ஒருவரே. அது சர்தார் வல்லபாய் பட்டேல்” என்றார் பகவான் ஸ்ரீ அரவிந்தர். அவரை ‘இரும்பு மனிதன்’ என்றனர். 564 குறுநில மன்னர்களைத் தம் வலிமையால் இந்தியாவுடன் சேரும்படி வற்புறுத்தினார். காங்கிரஸ் பிரபலமான நாட்களிலும் அவருக்கு நேரு போல் பெரிய கூட்டம் வராது. கட்சி ஊழியர்களும் ஈடுபாடுள்ள மற்றவரும் வருவார்கள். இவர் குடும்பம் 20 ஏக்கர் நிலம் உடையது. பாரிஸ்டர் படிக்க விரும்பி, கடினமாக உழைத்து அதற்குத் தேவையான பணத்தைச் சேர்த்து, பாஸ்போர்ட், விசா பெற்று தமையன் வித்தல் பாய் பட்டேலிடம் ஆசி பெற வந்தார். அவர் தம்பியின் பணத்தை எடுத்துக் கொண்டு இலண்டன் போய் பாரிஸ்டரானார். தம்பி மீண்டும் முயன்று தாமும் பாரிஸ்டரானார். தம்பியின் சேமிப்பை எடுத்துப் போனவர் மத்திய அசெம்பிளி சபாநாயகராக உயர்ந்தார். தம் உரிமையை விட்டுக் கொடுத்த தம்பி இந்தியாவின் துணைப் பிரதமரானார். “இந்தியா ஒரு நாடாக இன்று இருப்பதற்கு பட்டேல் தான் காரணம்” என்றார் இராஜேந்திரப் பிரசாத்.

தலைமை வலிமை பெற்றால் சுயநலமாகும். அறிவு பெற்றால் அல்பமாகும். வலிமை பெற்ற தலைமை பெருந்தன்மையால் பெரும் புகழ் எய்திட உயர்ந்த எண்ணங்கள் உள்ளத்தில் இலட்சியமாகத் தோன்ற வேண்டும். 1947இல் இந்தியா சுதந்திரம் பெற்றது. ஏழை நாடு விடுதலையடைந்தது. உலகில் ஐரோப்பா செல்வம் பெற்ற நாடு. அவர்கள் மனம் விழிப்படைந்தவர்கள். உழைப்பாளிகள். புராடஸ்டண்ட் மதம் உழைப்பை உயர்ந்த இலட்சியமாக்குகிறது. விழிப்படைந்த மனம் (organised) முறையாக செயல்படவல்லது.

உழைப்பும், முறையும் செல்வம் தந்தன. இந்தியா ஏழை நாடு, மாயப் பிரபஞ்சம், கர்மம் நம் தர்மம். ரிஷி உயர்ந்த பெரிய இலட்சியமாதலால் ஆடாமல், அசையாமல், நகராமல் ஓரிடமாக உட்கார்ந்திருப்பதே உத்தமம் என்ற இலட்சியம் நம்மை சோம்பேறியாக்கியது. ஏழை நாடு எப்படி செல்வம் பெற முடியும் என்ற அனுபவம் அறிவாக இதுவரை உலகில் மாறவில்லை. நேருவுக்கும், இந்திராவுக்கும், உலக அறிஞர்களுக்கும் புலப்படவில்லை. காமராஜருக்கு அது ஆராய்ச்சிக்குரிய விஷயமாகி, ஒருவன் படித்து விட்டால், முன்னுக்கு வந்து விடுவான் என அவர் கண்டார். அதனால் SSLC வரை படிப்பை இலவசமாக்கினார். வயிறு நிறையாமல் படிப்பு வராது என மதிய உணவை ஆரம்பித்தார். இக்கொள்கை நாடு முழுவதும் பரவி பலன் தந்தது. எளிய தொண்டனை இந்த எண்ணம் முதலமைச்சராக உயர்த்தியது. இலட்சியம் அவர் மனத்தில் விவரமான கருத்தாக விளக்கம் பெற்றபின், மாநிலத் தலைவர் நாட்டின் தலைவரானார். பெரும் தலைவர் என்று பதவியை இழந்தபின் பிரபலமானார்.

தலைமையின் வலிமை இலட்சியத்தால் பிரபலமாகும்.

இன்று உலகில் இல்லாத அம்சம் தலைமை. ஸ்டாலின், சர்ச்சில், FDR க்குப் பின் தலைவர் என ஒருவர் எழவில்லை. மா-சி-துங் பெரும் தலைவரெனினும் சைனாவின் பாரம்பரியம், கம்யூனிஸ்ட் எதேச்சாதிகாரம் இவற்றைக் கருதும்பொழுது உலகத் தலைவர் தகுதியின்று அவர் சற்று விலகியிருப்பதாகக் கொள்ளலாம். கோர்ப்ஷாவின் தலைமை உயர்ந்தது. இதுவரை உலகில் உற்பத்தியாகாதது போன்றது. அது சாதித்தது (negative leadership) அழிவு. மாபெரும் கட்டட அமைப்பை உள்ளிருந்து, தலைமைப் பதவியினின்று அடியோடு அழித்தது. இதுவரை உலகம் அறிந்த தலைமையல்ல அது. நேருவுக்குப் பின் இந்தியா ஒரு தலைவரை உற்பத்தி செய்யவில்லை.

தலைமை பல்வேறு வகையானது. 1) போர் முனை, 2) ராஜ்ய பாரம், 3) புரட்சி, 4) நிர்வாகம், 5) உற்பத்தி, 6) சிருஷ்டி, 7) மதம், 8) ஆன்மீகம், 9) மனித குலம், 10) கலை, 11) அன்பு, 12) திறமை என ஒவ்வொரு துறையிலும் தலைமை எழுகிறது. அறிவுத்துறை தலைமையை உலகம் தலைமையெனக் கூறாமல் மேதை என அழைக்கும். ஒவ்வொரு துறைத் தலைமைக்கும் உள்ள குணங்கள் தலைமையின் கண்ணோட்டத்தில் வேறுபடும். அளவு கடந்து மாறுபடும். ஆனால் எல்லாத் துறைக்கும் பொதுவான குணங்களும் உண்டு. அவற்றுள் தலையாயவை, 1) உண்மை, 2) ராஜ கம்பீரம், 3) அடக்கம், 4) எளிமை, 5) திறமையில் முழுமை, 6) அனந்தமான கவர்ச்சி, 7) விரும்பிப் பணியும் பாங்கு, 8) தொடர்ந்து அறியும் மனப்பான்மை, 9) வெள்ளை மனம், 10) பாரபட்சமற்ற நடுநிலைமை.

உண்மை

உண்மை எனும் கருத்து ஆன்மீகமானது. அகம், புறம் என்பவற்றுள் அகம் ஆன்மாவானால் புறம் சத்தியமாகும். அது உண்மை ஆன்மாவுக்குரிய உண்மை. உண்மை என்பதற்குரிய இலட்சணம் பிணக்கற்ற நிலை. பிரம்மம் சிருஷ்டிக்க முடிவு செய்து சிருஷ்டியுள் வந்த முதல் நிலையை

முழுமை நிறை உண்மை என்கிறார்.

மனிதன் செயல்படும்பொழுது இரு நிலைகள் உள்ளன. அவை உள்ளேயுள்ள நிலை, புறம். உள்ளே உள்ள நிலையை புறத்தில் வெளிப்படுத்துவது நாகரீகமில்லை. பழகுவதற்குரிய பண்பாகாது. உள்ள நிலையை தனக்கென ஒதுக்கி வைத்து புறத்திற்குத் தேவையானது போல்

செயல்படுதல் அவசியம். அடிப்படை நாகரீகம், உலகம் ஒருவனிடம் எதிர்பார்க்கும் பழக்கத்திற்குரிய பண்பு. நடைமுறையில் அது

உள்ளொன்று வைத்துப் புறம் ஒன்று பேசுவார்

என்ற (hypocrisy) தவறாக அனைவரும் அறிவதாக அமைகிறது. உள்ளும் புறமும் ஒன்று போலிருப்பது உண்மை. போர் முனையில் தலைவன் தன்னை நாடி வரும் இளைஞர்கட்கு என்ன இலட்சியத்தைக் கூற முடியும்? என்ன பரிசு, வெகுமதி தர முன்வர முடியும். நாட்டிற்கு நல்லுயிரைத் திரணமாக மதித்து உவந்து தர பெருமைப்பட வேண்டும் என்று மட்டுமே கூற முடியும். 1940 இல் சர்ச்சில் அதைக் கூறினார். இளைஞர்களைத் தியாகம் செய்ய அழைக்கலாம். மக்களை உங்கள் மக்களை நீங்கள் பலியாக அனுப்ப வேண்டும் எனக் கேட்க முடியுமா? அவரும் கேட்டார். அவர்களும் கொடுத்தனர். மாண்ட மக்கள் மன நிறைவுடன் இறந்தனர். உண்மையைக் கூற தைரியம் வேண்டும். அதுவும் மலை போன்ற தைரியம் வேண்டும். வீரம், சூரத்தனம், தீரம் எனப்படும் குணங்கள் அபரிமிதமாக வெளிப்பட வேண்டும்.

விலங்கினத்திலும் சென்ற நூற்றாண்டுகளிலும் தலைமை ஒரு முறை வந்தால் அங்கு நிலையாகத் தங்கும். பரம்பரை வாரிசு உரிமையுண்டு. அது உடல் விழிப்பு என்பதால் உரிமையை உடலால் - பிறப்பால் - பெருகுகிறது. மக்களாட்சி வந்தபின் தலைமை உரியவர்க்குத் தேர்தலால் மாறுகிறது. ஆன்மீகத் தலைமையில் சமூகப் பழைய பழக்கங்கள் நிலவுகின்றன. அவை சம்பிரதாயமாகின்றன. ஆன்மீக உட்கரு உச்ச கட்ட உயர்வு சிறிது நேரமேயிருக்கும். தலைமைக்குரிய நேரம் அதுவே. அன்னை எலிசபெத் மகாராணியாக இருந்தார் எனில் கொஞ்சகாலமே அது இருந்தது. நெப்போலியன் ஐரோப்பாவை வெல்ல முயன்று பெரும் அளவு வெற்றி பெற்றாலும் அவனது அவதார அம்சம் விலகியபின் தோல்வி எழுந்தது. அதன்பின் நெப்போலியன் வெறும் உடலாலானவன். வெல்லிங்டனால் தோற்கடிக்கப்பட்டான்.

ஆன்மீகத் தலைமை உச்சகட்ட உயர்வுக்குரியது.

உயர்வு போனவுடன் தலைமையும் விலகும்.

போர் முனை பெரிய உலகம். நாட்டின் எனர்ஜி முழுவதும் போர்க்களத்திலிருக்கும். சேனைத் தலைவர் அதைத் தன்னுடலின் சக்தியாக அறிவார். போர் முடிந்தபின் ஜெனரலுக்கு அந்த சக்தியோ, வீரியமோ, அதனால் வரும் கம்பீரமோ இருக்காது. அது உள்ளபொழுது சூழல் மண்ணானாலும், காற்றானாலும் சேனாபதியின் ஆணைக்குப் பணியும். ஆகாயத்தில் பறக்கும் பறவைகள், அவையிடும் சண்டை போரின் நிலைமையைக் குறிக்கும். மண் தன் வாடை என்ற மொழியால் ஜெனரலிடம் பேசும். ரஷ்யாவில் ஒரு பிரபல ஜெனரலிருந்தார். போர் தொடங்குமுன் ஒரு கை மண் எடுத்து முகர்வார். அன்று மாலை வரும் முடிவை மண் அவரிடம் கூறும். போர் அனைத்தும் ஒருங்கிணைந்த சூழல் (integral atmosphere).

ஒருவருடைய தலைமை மனப்பான்மை அவர் எந்த வேலை செய்தாலும் அங்கு வெளிப்படும். 'கூரை ஏறி கோழி பிடிக்காதவன் வானம் திறந்து வையகம் காட்டுவானா' என்பது பழமொழி.

தலைமை கடுமையாக இருப்பதே இயல்பு. தலைமை இனிமையாகவுமிருக்கும். "பகவான் ஸ்ரீ அரவிந்தர் சூழலில் நுழைந்தவுடன் சூழல் மிருதுவாக உடலை ஸ்பர்சிக்கும். இனிமையான

உணர்வெழும்” என அன்னை கூறியுள்ளார். பகவானுடைய ஆன்மீகத் தலைமை பிரபஞ்ச வாழ்வை நடத்தியது. உலகில் போரை வென்றது. மூன்றாம் போருக்குரிய வேரை அறுத்தது.

**மென்மையும் இனிமையும்
வலிமை பெறுவது ஆன்மீகம்.**

விளையும் பயிர் முளையிலேயே தெரியும் என்றபடி சிறு குழந்தைகள் விளையாடுமிடத்திலும், பள்ளியில், கல்லூரியில், மார்க்கட்டில் மக்கள் பழகும்படித்திலும் ஒருவருக்கு இயல்பான தலைமைக் குணமிருப்பது வெளிப்படும்.

வலிமையைச் சூழல் ஏற்றுப் போற்றுவது வழக்கம்.

தலைமைக்கு வலிமையுடன் தெளிவு சேரும் நேரம் உண்டு. அவன் கூலிக்காரனானால் ஒரு நாள் கூட மண்வெட்டி எடுத்து வேலை செய்திருக்க மாட்டான். 10 பேர் அவனுக்கு இயல்பாக அடங்கி அவனுக்காக உழைத்துப் பணிவர். IAS இல் பயிற்சி காலத்திலேயே இளைஞர்கள் திறமை, தலைமை, நேர்மை வெளிப்படும். நாட்டில் தலைவர்களைக் காண அரசியல் தலைமை முயலும்பொழுது 100 தலைவர்கள் தேவைப்படுமிடங்களில் 3 அல்லது 4 பேர் தான் கிடைப்பார்கள். அதனால் மேலிடம் அடி மட்டத்திலிருந்து எல்லா நிலைகளிலும் உள்ள தொண்டர்கள், ஊழியர்கள், அமைப்பாளர்களைக் கூர்ந்து கவனிப்பார்கள். இராஜாஜி 1930இல் திருச்சிக்கு வந்தபொழுது பொதுக் கூட்டத்தை அறிவிக்கும் துண்டுப் பிரசுரத்தைப் படித்தபொழுது எழுதியது யார் எனக் கேட்டார். ஆபீஸில் வேலை செய்யும் குமாஸ்தா என்று கிருஷ்ண மூர்த்தியை அறிமுகப்படுத்தினார். அவர்தான் பிற்காலத்தில் தமிழ்நாடு கல்கி என அறிந்த எழுத்தாளர்.

தலைமைக்குப் போட்டி போடுவது இயல்பு. ஒருவர் ஒரு இயக்கம் ஆரம்பித்து அது ஒரு ஸ்தாபனமானால், அங்கு தலைமைக்குப் போட்டியிட எவருக்கும் தோன்றாது. **அது போன்ற திறமையுள்ளவரைத் தலைமைத் தேடி வரும்.**

தேடி வரும் தலைமைப் பீடம் தெளிவான தலைமை.

ஓர் பழம்பெரும் ஸ்தாபனத்தில் புதியதாக வரும் இளைஞர்கள் இயல்பான தலைவர்களாக இருப்பார்கள். அவர்கள் தலைமைப் பதவியை எளிதில் எட்டுவார்கள். 1915இல் மகாத்மா தென்னாப்பிரிக்காவிலிருந்து வந்து காங்கிரஸ் இயக்கத்தில் சேர்ந்த காலத்தில் அன்னிபெசண்ட், லாலா லஜபதி ராஜ், சித்தாரஞ்சன் தாஸ், திலகர், கோகலே போன்றவர்கள் பெரும் தலைவர்களாக விளங்கிய நேரம். 1920 இல் மகாத்மா தலைவரானார். இறுதிவரை தலைமைப் பீடம் அவரிடமிருந்தது. சுபாஷ் இளைஞர். சூறாவளியாகச் செயல்படும் தீவிரவாதி. காங்கிரஸ் இயக்கத்தில் இளைஞர்களிடையே இலட்சிய புருஷனாக விளங்கினவார். All India Congress Committee தலைமைப் பதவிக்கு தேர்தல் வந்தது. சுபாஷ் நின்றார், வென்றார். மகாத்மாவை எதிர்த்து பெற்ற வெற்றி அது. சீக்கிரம் வெளியேறினார்.

திறமை தலைமைக்குரியது. திறமை என இருந்து அது உயர்ந்தால் அரசு பீடம் அழைக்கும். லியனார்டோ இத்தாலியர். பிரெஞ்சு அரசன் அவரை ஆதரித்தார். சாமுவேல் ஜான்ஸன் டிக்ஷனரி எழுத முயன்றார். டிக்ஷனரி பலர் சேர்ந்தது பல காலம் உழைத்தெழுது. தான் மட்டும் எழுத முடிவு செய்தார். எழுதினார். அவருக்கு டாக்டர் பட்டமும் £300 பென்ஷனும் அளித்தனர். அவர் லண்டன் மாளிகையில் உள்ள லைப்ரரிக்குப் போவது வழக்கம். அரசன் அந்த நூலக

அதிகாரியிடம் சொல்லி ஜான்ஸன் வந்தால் என்னிடம் கூறவும் என்றார். அவரை அரசன் சென்று அங்கு சந்தித்தார். இராம கிருஷ்ணருடைய சிஷ்யர்களில் பலர் ஆன்மீக சித்தி பெற்றவர்கள். விவேகானந்தரைக் கடந்த நிலைகளில் பலர் ஆன்மீக சித்தி பெற்றவர்கள். விவேகானந்தரைக் கடந்த நிலை எய்தியவர் எனவும் கூறுவார்கள். விவேகானந்தர் இந்தியாவிலும், உலகிலும் பிரபலமானார்.

தலைமைப் பதவி இயல்பாக வருவது. பயிற்சியாலும் வரக்கூடியது. முனைவர் பயிற்சி இந்தியாவுக்கும் வந்து விட்டது. அமெரிக்காவில் அனைவரும் முனைவராகத் தங்களைக் கருதுவார்கள். 6 இலட்சம் சிறு கம்பனிகள் ஓராண்டில் ஆரம்பித்தனர். ஓராண்டு முடிவிலும், 2 ஆண்டு முடிவிலும் கணக்கெடுத்ததில் 2ம் ஆண்டு முடிவில் இருந்த கம்பனிகள் 30,000. மீதியை மூடி விட்டனர். **கம்பனி நடத்த உற்பத்தித் துறையில் தலைமை வேண்டும்.** சுலோவன் என்ற இளைஞர் இன்ஜினியரிங் பட்டம் எடுத்து தகப்பனாரிடமிருந்து \$5000 பெற்று, நஷ்டத்திலுள்ள கம்பனியை வாங்கி அதை இலாபகரமாக்கினார். அவர் General Motors இல் வேலைக்குச் சேர்ந்து டைரக்டர் ஆகி தலைவரானார். மோட்டார் காரை உற்பத்தி செய்ததாகக் கருதுவது Ford கம்பனியை. அக்கம்பனி உலகில் முதன்மையான மோட்டார் கம்பனியாக இருந்தது. சுலோவன் தன் நிர்வாகத் திறமையால் General Motors என்ற தன் கம்பனியை Ford கம்பனியை விட பெரியதாக மாற்றினார். உற்பத்தித் துறையில் உள்ள தலைமையிது. இன்றுவரை General Motors அந்த உயர்ந்த நிலையை காப்பாற்றுகிறது.

‘எல்லோரும் இந்நாட்டு மன்னராவார்’ என்பது மக்களாட்சி இலட்சியம். நாடு என்பது மக்கள் தொகை . கூட்டமானது கூடுவதின் பொருளையறிந்து ஒன்றாகி, ஒன்றானது, தனக்கென ஒரு உணர்வையும், மனநிலையையும் ஏற்படுத்திய சமூகம். அதன் உறுப்பினன் தனி மனிதன். அவர்களுடைய தொகுப்பு சமூகம்.

சமூகம் மனிதனை உருவாக்கி உயிர் கொடுக்கிறது.

மனிதன் வித்தாகி, சமூகத்தின் உயிரை உருவாக்குகிறான்.

உலகில் மனிதன், சமூகம் என்ற இரு நிலைகள் மட்டும் உண்டு. ஆன்மீகத்தில் இவற்றைக் கடந்த நிலையும் உண்டு. ஆன்மீக சட்டப்படி பரிணாமம் பூர்த்தியாகும் நிலையில் தனி மனிதன் பிரபஞ்சத்தை தன்னுட்கொள்வதுடன், அதைக் கடந்த பிரம்மத்தையும் தன்னுட்கொள்கிறான்.

சமூகத்தைப் பொருத்தவரை மனிதன் உலகில்

முழு சக்தியையும் தன் சொந்த திறமையாகப் பெறலாம்.

தலைமை முழுமை பெறும்பொழுது அனைவரும் தலைமைக்குரிய தகுதியுடையவராவார். சத்திய ஜீவியம் வந்து வாழ்வு தெய்வீக வாழ்வாகும் என்றால் அந்த வாழ்வின் அம்சங்கள் அனந்தம், அவற்றுள் தலைமையொன்று.

அவ்வாழ்வு பூவுலகில் வந்து நிறைந்து சிறந்து விட்டால்,

1. மனிதன் தெய்வத்தை கடந்த நிலையை எய்துவான்.
2. காயகல்பம் என யுகம் யுகமாகத் தேடிய சித்தி அவன் உடலில் பலித்து, மரணமிலா பெரு வாழ்வு பெறுவான்.

3. அவன் உடல் பிரபஞ்சம் முழுவதும் பரவும்.
 4. அனைவருடைய எண்ணங்களையும் அவன் அறிவான்.
 5. அவனுடைய எல்லா மனித இலட்சியங்களும் அழிந்து
இருப்பதே இலட்சியமாகும்.
 6. தீமை அழியும், பெரிய நல்லதாக மாறும்.
 7. காலம் வெல்லப்படும்.
எதுவும் கடினத்தில் செயல்படும்.
 8. இடத்தை வெல்வான்.
எங்கு செல்ல வேண்டும் என நினைத்தாலும் உடனே அங்கிருப்பான்.
 9. அணுவெல்லாம் அனந்தமாகத் தெரியும்.
 10. விஸ்வரூப தரிசனத்திலிருந்த கோரமான காட்சியும்
சூட்சும உலகிலும், ஜட உலகிலும் அழியும்.
 11. ஜடம் ஆனந்தமய ஜீவனாகும்.
 12. ரஸவாதம் மனிதன் பெற்ற திறனாகும்.
-